

अनुसूची-२

(दफा ४ तथा अनुसूची-१ को भाग-१ सँग सम्बन्धित)



भजनी नगरपालिका, कैलाली

स्थानीय राजपत्र

खण्ड : ९ संख्या : ३ प्रमाणीकरण मिति: २०८३/०३/०१ प्रकाशन मिति: २०८३/०३/०१

भाग - १

भजनी नगरपालिका प्लाष्टिकजन्य वस्तु प्रतिबन्ध सम्बन्धी ऐन, २०८२

प्रस्तावना : भजनी नगरपालिका क्षेत्रमा दिन प्रतिदिन प्लाष्टिकजन्य फोहर बढ्दै जाँदा नगरवासीको जनस्वास्थ्य र नगरको समग्र वातावरण तथा सुन्दरतामा प्रतिकूल प्रभाव परि रहेकोले यसको प्रतिकूल प्रभावलाई न्यून गरी नगरलाई सफा, स्वच्छ, स्वस्थ, सुन्दर र हरियाली बनाउन फोहरमैलाको स्रोतमा न्यूनीकरण, पुनः प्रयोग, पुनः चक्रण वा विसर्जन गर्ने क्रममा नगर क्षेत्र भित्रको प्लाष्टिक जन्य वस्तुको उत्पादन, विक्री वितरण, भण्डारण र प्रयोग निषेध गरी प्लाष्टिकजन्य वस्तुहरुको नियमन, व्यवस्थापन र वातावरण संरक्षण गर्न वान्छनीय भएकोले, स्थानीय सरकार संचालन ऐन, २०७४ को दफा १०२ (१) बमोजिम भजनी नगरपालिकाको नगरसभाबाट यो ऐन बनाएको छ।

परिच्छेद-१

प्रारम्भिक

१. **संक्षिप्त नाम र प्रारम्भ:** (१) यस ऐन को नाम "भजनी नगरपालिकाको प्लाष्टिक जन्य वस्तु प्रतिबन्ध सम्बन्धी ऐन, २०८२" रहेको छ।

(२) यो ऐन स्थानीय राजपत्रमा प्रकाशन भएका मिति देखि प्रारम्भ हुनेछ।

२. **परिभाषा:** विषय र प्रसंगले अर्को अर्थ नलागेमा यस ऐनमा,

(क) "ऐन" भन्नाले "भजनी नगरपालिकाको प्लाष्टिकजन्य वस्तु प्रतिबन्ध सम्बन्धी ऐन, २०८२" सम्झनु पर्छ।

(ख) "नगरपालिका" भन्नाले भजनी नगरपालिका सम्झनु पर्छ।

(ग) "प्रमुख" भन्नाले भजनी नगरपालिकाको प्रमुखलाई सम्झनु पर्दछ र सो शब्दले प्रमुखको

- काम गर्न तोकिएको व्यक्तिलाई समेत सम्झनु पर्छ।
- (घ) "उप-प्रमुख" भन्नाले नगरपालिकाको उप-प्रमुखलाई सम्झनु पर्छ।
- (ङ) "नगर प्रहरी" भन्नाले यस नगरपालिकाको नगर प्रहरीमा नियुक्त कर्मचारी सम्झनु पर्छ।
- (छ) "हानिकारक फोहोरमैला" भन्नाले प्राकृतिक वातावरणमा हास ल्याउने, मानव तथा अन्य प्राणीको स्वास्थ्यमा हानि नोक्सानी पु-याउने विभिन्न रूपमा निष्कासित वस्तु पदार्थ तथा रेडियो विकिरण सम्झनु पर्छ।
- (ज) "विसर्जन" भन्नाले फोहोरमैलाको अन्तिम निष्कासन तथा व्यवस्थापन सम्झनु पर्छ।
- (झ) "अनुगमन समिति" भन्नाले ऐनको दफा ६ बमोजिम बनेको समितिलाई सम्झनु पर्छ।
- (ञ) "प्लाष्टिकजन्य वस्तु" भन्नाले प्लाष्टिकबाट निर्मित झोला, कप, गिलास, प्लेट, चम्चा, काटा, प्लाष्टिकमा बेरिएका गुटका, सुर्ती र पान मसला, प्लाष्टिकबाट निर्मित फुलहरु, बुके सम्झनु पर्छ।
- (ट) "वैकल्पिक झोला" भन्नाले Starch based Bio-degradable Plastic, कटन, कागज, कपडा अथवा जुटबाट बनेका दैनिक उपभोग्य वस्तु तथा सामानहरु ओसार पोसार गर्नका लागि बनाइएका Bio-degradable झोलाहरुलाई सम्झनु पर्छ।
- (ठ) "अधिकार प्राप्त निकाय वा व्यक्ति" भन्नाले यस ऐनले तोकेको केही वा सबै कार्यको कार्यान्वयनका निम्ती नगरपालिकाले तोकेको कुनै संस्था, अधिकारी वा कर्मचारीलाई जनाउनुका साथै यस शब्दले प्रमुख प्रशासकिय अधिकृतलाई समेत सम्झनु पर्छ।
- (ड) "नीजि क्षेत्र" भन्नाले नाफा नकमाउने वा कमाउने गरी स्थापना भएको कम्पनी वा टोल विकास संस्था वा सामाजिक संघ संस्था तथा राष्ट्रिय अन्तराष्ट्रिय संघ संस्था समेत भनी सम्झनु पर्छ।
- (ढ) "सार्वजनिक नीजि क्षेत्र साझेदारी" भन्नाले सार्वजनिक क्षेत्र (नगरपालिका) र नीजि क्षेत्रका बीचमा कुनै काम गर्ने सम्बन्धमा कानून बमोजिम आपसी सहमतिमा हुने लाभ, लागत र जोखिमको साझेदारीलाई सम्झनु पर्छ।
- (ण) "तोकिएको" वा "तोकिए बमोजिम" भन्नाले यस ऐन वा नगरपालिकाले समय समयमा तोकिएको वा तोकिए बमोजिम सम्झनु पर्छ।
- (त) "न्युनीकरण" भन्नाले कुनै पनि प्रविधि वा उपायको प्रयोग गरी सानो आकार तथा पुनः प्रयोग गरी परिमाण, आकार वा प्रभावमा कम गर्ने कार्य सम्झनु पर्छ।

परिच्छेद-२

प्लाष्टिकका वस्तुहरूको प्रयोग र त्यसको नियमन सम्बन्धी व्यवस्था

३. प्लाष्टिकजन्य वस्तु प्रयोग गर्न प्रतिबन्ध: (१) सार्वजनिक स्वास्थ्य, जनस्वास्थ्य तथा वातावरणीय संरक्षणलाई ध्यानमा राखी प्लाष्टिकजन्य वस्तुको उत्पादन, आयात, निर्यात, विक्री वितरण, भण्डारण तथा प्रयोगमा रोक लगाइनेछ।
- (२) खाद्यपदार्थ तथा जुत्ता, लत्ताकपडा लगायतका वस्तुहरू साथै कम्पनीबाट प्याकिंग भै आएका प्लाष्टिक आदि जथाभावी फ्याक्न, थुपार्न, जलाउन बस्तीमा फ्याक्न पाइने छैन।
- (३) प्लाष्टिक झोलाहरू जो पुनःचक्रण (Recycle) गर्न नसकिने प्रकृतिका हुन्छन तिनीहरूको प्रयोगमा नगरपालिकाले पुर्ण रूपमा रोक लगाउन सक्ने छ।
- (४) कुनै चिज वस्तु प्याकिंग भई आएका प्लाष्टिक जन्य पदार्थहरू प्रयोग कर्ताले सुरक्षित रूपमा भण्डारण गरी त्यसलाई विक्री वितरण गर्ने व्यवस्था आफैले मिलाउनु पर्ने छ।
- (५) पुनःचक्रण गर्न सकिने प्लाष्टिकहरू उपभोग कर्ताले आफै विक्री वितरण गर्न नसक्ने भएमा त्यस्ता प्लाष्टिकहरू अन्य फोहरमैलामा नमिसाई नगरपालिकाले तोकिएको स्थान सम्म पुर्याउनु पर्ने जिम्मेवारी सम्बन्धित उपभोग कर्ताको हुने छ।
- (६) प्लाष्टिकजन्य वस्तुहरू नगरपालिकाले तोकिएको स्थानबाट मात्र पुनःचक्रण को लागि संकलन गर्ने र यसरी संकलन गर्दा नगरपालिकाले तोकिएको शुल्क तिर्नु पर्नेछ।
- (७) कुनै पनि प्रकारका प्लाष्टिकजन्य वस्तुहरू अन्य फोहरमैला सँग मिसाई राख्न पाइने छैन। यसलाई छुट्टै पोका, भाँडा वा बोरोमा राखी नगरपालिकाबाट खटिने फोहरमैला संकलकलाई अन्य फोहरमैला भन्दा अलग गरी उपलब्ध गराउनु पर्ने छ वा सुक्ष्म वर्गीकरण केन्द्रमा दिन सक्नेछ।
- (८) उपभोक्ताले प्रयोग गरि सकेका प्लाष्टिकका वस्तुहरूका खोलहरू, निजि क्षेत्र, संघ संस्था मार्फत खरिद गर्न लगाई पुनःचक्रणका लागि सम्बन्धित निकायमा बिक्री गर्न नगरपालिकाले सघाउनेछ।
- (९) यो ऐनले निषेध गरेका प्लाष्टिकजन्य वस्तुहरू बाहेक अन्य प्लाष्टिकजन्य वस्तुहरूको उपयोग पछि भएको प्लाष्टिकजन्य फोहरको व्यवस्थापनमा त्यस्तो प्लाष्टिकका वस्तुहरू उत्पादन गर्ने उत्पादनकर्ताबाट तोकिए बमोजिम रकम लगाइनेछ।
- (१०) साझेदारीमा अन्य नगरपालिका सँग सहकार्यमा प्लाष्टिक मुक्त अभियान गर्न चाहेमा सम्बन्धित नगरपालिकाका प्रमुखहरूले कार्य योजना बनाई संचालन गर्ने व्यवस्था मिलाइनेछ।

४. प्लाष्टिकजन्य वस्तु विक्री वितरण: यो ऐन लागु भएपछि कुनै पनि फर्म, कम्पनी वा व्यक्तिले निषेधित प्लाष्टिकजन्य वस्तुहरू भजनी नगर क्षेत्रमा उत्पादन, विक्री वितरण, आयत, भण्डारण र प्रयोग गर्न समेत पाइने छैन।

५. सचेतनामुलक कार्यक्रम संचालन गर्ने: नगरपालिकाले निषेधित प्लाष्टिकजन्य वस्तुहरूको प्रयोगलाई नियमन तथा व्यवस्थापन गर्ने प्रयोजनको लागि देहायका कार्य गर्ने वा गराउनेछ।

(१) निषेधित प्लाष्टिकजन्य वस्तुहरू भन्दा उत्तम अन्य वातावरणमैत्री थप विकल्प खोज्ने र निषेधित प्लाष्टिक जन्य वस्तुहरू विस्थापित गर्न स्थानीयस्तरमा सामाजिक परिचालनको माध्यमबाट सहजीकरण कार्य गर्ने।

(२) फोहर मैला व्यवस्थापन तथा निषेधित प्लाष्टिकजन्य वस्तुहरू सम्बन्धि हरेक टोलहरूमा विभिन्न बैठक, भेला एवम् अन्तरकृया, अभिमुखिकरण कार्यक्रम आयोजना गरि सचेतना कार्यक्रम सञ्चालन गर्ने।

(३) 3R (Reduce, Reuse & Recycle) कार्यान्वयन गर्न आवश्यक पहल तथा सचेतना कार्यक्रम गर्ने साथै विधा, पुरस्कार प्रदान गर्न नीतिगत व्यवस्था गर्ने।

(४) यस ऐनको प्रभावकारी कार्यान्वयनको लागी अनुगमन गर्ने।

(५) निषेधित प्लाष्टिकजन्य वस्तुहरू सम्बन्धि कार्ययोजनालाई सरोकारवाला संस्थाको सहकार्यमा प्रभावकारी तवरले कार्यान्वयन गर्ने।

(६) निषेधित प्लाष्टिकजन्य वस्तुहरू नियन्त्रण अभियानलाई निरन्तरता दिनका लागि वार्षिक योजना, कार्यक्रम र बजेटको व्यवस्था मिलाउने।

(७) कार्यक्रमको सम्बन्धमा आवश्यक प्रचार प्रसार गर्ने गराउने।

(८) प्लाष्टिक झोला विस्थापन गर्न Bio-degradable (कपडा, कागज, Starch based Bio-degradable Plastic) झोला उत्पादन गर्ने उद्योग खोल्ने उद्यमीलाई नगरपालिकाले आवश्यक प्रोत्साहन गर्नेछ।

६. नगर अनुगमन समिति: (१) निषेधित प्लाष्टिकजन्य वस्तुहरूको नियमन तथा नियन्त्रण गर्ने प्रयोजनको लागि नगरपालिकामा देहाय बमोजिमको नगर अनुगमन समिति रहनेछ :-

(क) संयोजक- नगर उप-प्रमुख

(ख) सदस्य- प्रमुख प्रशासकीय अधिकृत

(ग) सदस्य- वन, वातावरण तथा बिपद् व्यवस्थापन समितिको संयोजक -१ जना

(घ) सदस्य- वडा अध्यक्ष मध्ये संयोजकले तोकेको -१ जना

- (ड) सदस्य- प्रतिनिधि, स्थानिय प्रहरी कार्यालयबाट १ जना,
- (च) सदस्य- उद्योग वाणिज्य संघको प्रतिनिधि-१ जना
- (छ) सदस्य- वातावरण संरक्षण क्षेत्रमा क्रियाशील संघसंस्था मध्ये संयोजकले तोकेको १ जना
- (ज) सदस्य- उपभोक्ता हित संरक्षण मञ्च ध्येबाट संयोजकले तोकेको प्रतिनिधि १ जना
- (झ) सदस्य- पत्रकार महासंघको प्रतिनिधि -१ जना
- (ञ) सदस्य- नगर प्रहरी इन्चार्ज
- (ट) सदस्य सचिव- वातावरण तथा सरसफाई शाखा प्रमुख

- (२) नगरपालिकाले ऐनलाई प्रभावकारी बनाउन आवश्यक उपसमिति तथा हरेक वडामा वडा अनुगमन समिति गठन गर्न सक्नेछ । उपसमिति तथा वडा अनुगमन समितिको काम, कर्तव्य र अधिकार समितिले निर्धारण गरे बमोजिम हुनेछ ।
- (३) आवश्यकतानुसार नेपाल सरकारका सम्बन्धित निकायका प्रमुख एव प्रतिनिधिहरु, विषय विज्ञहरुलाई समितिले आमन्त्रण गर्न सक्नेछ ।

७. नगर अनुगमन समितिको काम, कर्तव्य र अधिकार: (१) यस ऐन बमोजिम निषेधित प्लाष्टिकजन्य वस्तुहरुको उत्पादन, बिक्री वितरण वा प्रयोग भए नभएको अनुगमन गर्ने ।

- (२) यस ऐन विपरीत निषेधित प्लाष्टिकजन्य वस्तुहरुको उत्पादन, बिक्री वितरण, प्रयोग गर्ने व्यवसायी, संस्था वा व्यक्तिबाट निषेधित प्लाष्टिकजन्य वस्तुहरु जफत गर्ने ।
- (३) निषेधित प्लाष्टिकजन्य वस्तुहरुको बिक्री वितरण प्रयोग गर्न कम गर्ने किसिमका जनचेतनामुलक कार्यक्रम सञ्चालन गर्ने ।
- (४) वडा अनुगमन समितिलाई निषेधित प्लाष्टिकजन्य वस्तुहरु प्रतिबन्धका साथै फोहरमैला व्यवस्थापन सम्बन्धि कार्यमा नगर अनुगमन वा स्वास्थ्य समिति र वन वातावरण तथा विपद् व्यवस्थापन समिति उपभोक्ता हित संरक्षण शाखा र वातावरण तथा सरसफाई शाखा संग समन्वय गर्ने ।
- (५) वडा अनुगमन समिति तथा नगर प्रहरीबाट प्राप्त सिफारिसलाई पुनरावलोकन गरी जरिवाना गर्ने ।
- (६) "3R" का कार्यलाई प्रोत्साहन गर्न आवश्यकता अनुसार सुविधा, पुरस्कार प्रदान गर्न सिफारीस गर्ने ।
- (७) कसुरको मात्रा हेरी सजाय वा जरिवाना गर्ने ।
- (८) निषेधित प्लाष्टिकजन्य वस्तुहरु नियन्त्रण सम्बन्धि नगरपालिकाले तोके बमोजिम अन्य काम गर्ने ।

(९) निषेधित प्लाष्टिकजन्य वस्तुहरू जफत गरेको सूचना तत्कालै नजिकको उपयुक्त स्थानमा सार्वजनिक गर्ने ।

८. निषेधित प्लाष्टिकजन्य वस्तुहरू नियन्त्रण प्रकृया: दफा ६ अनुसार गठित नगर अनुगमन समिति, उपसमिति, स्वास्थ्य तथा फोहरमैला व्यवस्थापन समितिबाट नगर क्षेत्रमा निषेधित प्लाष्टिकजन्य वस्तुहरू नियन्त्रणको लागि स्थानीय स्तरमा समय समयमा अनुगमन गर्न सक्नेछ। अनुगमन गर्दा प्लाष्टिक झोला उत्पादन, भण्डारण, बिक्री वा प्रयोग भएको पाईएमा निम्नानुसार प्रकृया बमोजिम कारवाही गरिनेछ:

(१) निषेधित प्लाष्टिकजन्य वस्तुहरूलाई अभिलेख राखी नियन्त्रणमा लिने ।

(२) निषेधित प्लाष्टिकजन्य वस्तुहरू उत्पादक, भण्डारण, बिक्री वा प्रयोगकर्तालाई ऐन को दफा १० अनुसार तुरुन्तै जरिवाना गर्ने ।

(३) निषेधित प्लाष्टिकजन्य वस्तुहरू नियन्त्रणमा लिएको सूचना तत्कालै सार्वजनिक गर्ने ।

९. कसुर: यस ऐन विपरित निषेधित प्लाष्टिकजन्य वस्तुहरू उत्पादन, बिक्री वितरण, आयत, भण्डारण र प्रयोग गरेमा यस ऐनको प्रयोजनको लागि कसुर गरेको मानिनेछ ।

१०. दण्ड सजाय: (१) यस ऐन विपरित काम गर्ने बिक्रेता वा प्रयोगकर्तालाई कसुरको मात्रा हेरी नगरपालिकाले निम्न बमोजिम जरिवाना वा सजाय गर्न सक्नेछ:

(क) प्लाष्टिक झोला बिक्रेतालाई प्रथम पटकको लागि रु. १०००/- (एक हजार रुपैया) र दोस्रो पटक रु. ३०००/- (तिन हजार रुपैया) तेस्रो पटक देखी हरेक पटक रु. ५०००/- (पाँच हजार रुपैया) का दरले जरिवाना गर्ने

(ख) प्लाष्टिक पोलिथिन झोला प्रयोग गर्नेलाई प्रथम पटक रु. १०१/- (दश रुपैया), दोस्रो पटक रु. ५०१/- (पचास रुपैया) र तेस्रो पटक रु. १००१/- (एक सय रुपैया) जरिवाना गरिनेछ ।

(ग) प्लाष्टिक पोलिथिन झोला उत्पादककर्तालाई प्रथम पटक रु. २०००१/- (दुई हजार रुपैया), दोस्रो पटक रु. ४०००१/- (चार हजार रुपैया) र तेस्रो पटक रु. ६०००१/- (छ हजार रुपैया) जरिवाना गरिनेछ ।

(२) दफा १० को १ को खण्ड (क) र (ख) अनुसारको ऐनको उलंघन गर्ने उत्पादक र बिक्रीकर्तालाई नगरपालिकाले निजको व्यवसायिक इजाजत खारेज गर्न एवं नगरपालिकाबाट प्रदान हुने अत्यावश्यक सेवा बाहेक सबै प्रकारका सेवाबाट बन्चित गर्ने ।

११.पुरस्कार: (१) नगर क्षेत्रमा निषेधित प्लाष्टिकजन्य वस्तुहरु उत्पादन, बिक्री वितरण, आयात, निर्यात, भण्डारण तथा प्रयोग गरेको सूचना गर्ने व्यक्ति, जफत गर्ने कार्यमा संलग्न अनुगमन समितिका सदस्य तथा कर्मचारी लाई जरिवाना रकमको ५० प्रतिशत रकम मध्ये दामासाहीले पुरस्कार दिने।

(२) उपदफा (१) बमोजिम सूचना गर्ने व्यक्तिको नाम थर ठेगाना गोप्य राखिनेछ।

परिच्छेद- ३

विविध

१२. गुनासो सुनुवाई: दफा १० बमोजिम गरिएको कार्यवाही प्रति चित्त नबुझे सरोकारवालाले जरिवाना भएको मितिले पन्ध्र दिनभित्र नगरपालिकाका प्रमुख समक्ष प्रमाण सहित लिखित रूपमा गुनासो पेश गर्न सक्नेछ।

सो गुनासो उपर नगरपालिकाबाट गुनासो पेश भएको एक हप्ताभित्र सुनुवाई गरिसक्नुपर्नेछ।

१३. नियमावली, निर्देशिका, कार्यविधि वा मापदण्ड बनाई लागू गर्न सक्ने: (१) यस ऐनको कार्यान्वयनका लागि नगरपालिकाले आवश्यकता अनुसार नियमावली बनाउन सक्नेछ।

(२) यस ऐन अन्तर्गत नगर कार्यपालिकाले आवश्यकता अनुसार निर्देशिका, कार्यविधि वा मापदण्ड बनाई लागू गर्न सक्नेछ।

१४. प्रचलित कानून बमोजिम हुने: यस ऐनमा लेखिएको विषयमा यसै ऐन बमोजिम र अन्य विषयमा प्रचलित कानून बमोजिम हुनेछ।

१५. बचाउ: यो ऐन आउनु भन्दा अघि भए गरेका कार्यहरू यसै ऐन बमोजिम भएको मानिनेछ।

आज्ञाले,

भोज राज भट्ट

प्रमुख प्रशासकीय अधिकृत